

महाराष्ट्र नगरपरिषदा, नगरपंचायती व औद्योगिक नगरी अधिनियम, १९६५ चे कलम ३१८ अन्वये श्री.शफिनोद्दीन हसनोद्दीन, लाईट सुपरवायझर व श्री.बाबूराव भाडमुखे, दारोगा, नगरपरिषद अंबड, जि.जालना यांनी मा.आयुक्त तथा संचालक, नगरपरिषद प्रशासन संचालनालय, मुंबई यांनी लाईट सुपरवायझर व दारोगा पदास पाचव्या वेतन आयोगानुसार वेतनश्रेणी देण्याच्या निर्णयाबाबत दाखल केलेल्या अपील अर्जावर मा.राज्यमंत्री (नवि) यांच्यासमोर दिनांक २७.९.२००६ रोजी पार पडलेल्या सुनावणीचे कार्यवृत्त व सुनावणीअंती पारित करावयाचा निवाडा.

प्रस्तावना:-

मा.राज्यमंत्री (नगर विकास) महोदयांच्या अध्यक्षतेखाली दिनांक २७.९.२००६ रोजी नगरपरिषद, अंबड, जि.जालना येथील, लाईट सुपरवायझर व "दारोगा" पदास अनुक्रमे रुपये ४०००-१००-६००० व रु.३०५०-४५९० वेतनश्रेणी लागू करणेबाबत मंत्रालयीन दालनात बैठक आयोजित करण्यात आली होती. सदर बैठकीस खालील अधिकारी / कर्मचारी व पदाधिकारी उपस्थित होते.

- १) उप सचिव, नगर विकास विभाग, नवि-१७
- २) कक्ष अधिकारी, नवि-१७
- ३) मुख्याधिकारी, नगरपरिषद अंबड, जि.जालना
- ४) अपीलकार-२ (१) श्री.शफिनोद्दीन हसनोद्दीन व (२) बाबूराव भाडमुखे, दारोगा, नगरपरिषद अंबड.

०२. मा.राज्यमंत्री महोदयांनी, उक्त बैठकीत अर्जदार / अपीलकार यांच्यावतीने वकील नेमले असल्यास, त्यांनी अपीलकारांच्यावतीने बाजू मांडणेची सूचना केली. तथापि अर्जदार / अपीलकार यांनी उक्त सुनावणीच्यावेळी त्यांच्याकडून नियुक्ती करण्यात आली नसल्याची बाब निदर्शनास आणली व ते स्वतःच त्यांची बाजू मांडणार असल्याचे नमूद केले. अपिलार्थी श्री.शफिनोद्दीन हसनोद्दीन, लाईट सुपरवायझर व श्री.बाबूराव भाडमुखे, दारोगा यांनी लेखी व तोंडी युक्तीवाद खालीलप्रमाणे केला:-

i) इतर नगरपरिषदेमध्ये असलेल्या वर्ग-३ च्या वेतनश्रेणीप्रमाणे अंबड नगरपरिषदेच्या लाईट सुपरवायझर या पदास रु.४०००-१००-६००० ही वेतनश्रेणी शैक्षणिक पात्रतेचा विचार करून मंजूर करावी. त्यावेळी त्यांनी असेही निदर्शनास आणून दिले की, लाईट सुपरवायझर या पदावर ते सन १९९३ पासून कार्यरत आहेत. सदर पदास बीड नगरपरिषद, जि.बीड येथे वर्ग-३ ची रु.४०००-१००-६००० ही वेतनश्रेणी देण्यात येत आहे. मात्र अंबड नगरपरिषद येथे वर्ग-४ ची वेतनश्रेणी रु.२५५०-५५-२६६०-६०-३२०० देण्यात येते. ४ व्या वेतन आयोगात या पदास रु.७५०-९४० ही वेतनश्रेणी देण्यात आली आहे. मात्र पाचव्या वेतन आयोगाच्या मंजूरी आदेशात "लाईनमन" या संवर्गात हे पद दर्शविले आहे. त्यामुळे रु.२५५०-३२०० ही वेतनश्रेणी देण्यात आली आहे. इतर नगरपालिकेत "लाईट सुपरवायझर" या पदास वर्ग-३ ची वेतनश्रेणी देण्यात आली आहे, त्यानुसार अंबड नगरपरिषदेने "लाईट सुपरवायझर" या पदास ती वेतनश्रेणी देण्याचा ठराव क्र.२७/२००३, दिनांक २९.४.२००६ रोजी सर्वसाधारण सभेत पारित केला आहे.



ii) त्यानंतर सदर ठरावाच्या मान्यतेने अंबड नगरपरिषदेमार्फत सदर पदास वर्ग-३ ची वेतनश्रेणी मान्य करण्याबाबतचा प्रस्ताव संचालक, नगरपरिषद प्रशासन संचालनालय यांना पाठविला होता. तथापि उक्त प्रकरणी मा.संचालक, नगरपरिषद प्रशासन संचालनालय यांनी त्यांचे पत्र क्र.नपप्रसं-२००६/४/४/१८-जेएल/२/वेथ्रे/ प्र.क्र७५/का.२४, दिनांक १९.८.२००६ रोजी कार्यवाही कळविली असून, संचालकांनी सदर प्रस्तावाबाबत निर्णय देताना, कार्यरत कर्मचाऱ्याकडे तांत्रिक अर्हता नसल्याने, तसेच सुधारित आकृतिबंधात "लाईट सुपरवायझर" हे पद मंजूर नसून लाईनमनचे पद मंजूर आहे. ५ व्या वेतन आयोगाच्या मंजूरी आदेशात जिल्हाधिकारी, जालना यांनी सदर पदास रु.२५५०-३२०० अशी वेतनश्रेणी मंजूर केलेली आहे. यास्तव या पदास वर्ग-३ ची वेतनश्रेणी देणे मान्य करता येणार नाही असे कळविले आहे.

सदर सुनावणीस संचालकांचे प्रतिनिधींनी सदर प्रकरणात लेखी अहवालात खालील प्रमाणे वस्तुस्थिती आढळल्याचे नमूद केले आहे.

मुख्याधिकारी, अंबड नगरपरिषद यांचेकडून लाईट सुपरवायझर या पदास वर्ग-३ ची रुपये ३०५०-४५९० ही वेतनश्रेणी मंजूर करण्यासाठी संचालनालयाकडे दिनांक २६.७.२००६ चे पत्रान्वये प्रस्ताव प्राप्त झाला होता. त्यामध्ये -

- अ) मुख्याधिकारी यांनी त्यांचे पत्रात जिल्हाधिकारी जालना यांनी लाईट सुपरवायझर या पदास रुपये २५५०-३२०० ही वेतनश्रेणी मंजूर असल्याचे नमूद केले आहे. तथापि, जिल्हाधिकारी, जालना यांचे दिनांक २०.१०.२००० चे पाचवे वेतन आयोगाचे आदेशामध्ये लाईट सुपरवायझर हे पद नाही. फक्त लाईनमनचे पद आहे व या पदास रुपये २५५०-३२०० ही वेतनश्रेणी मंजूर आहे.
- ब) नगरपरिषद आकृतीबंधामध्ये लाईट सुपरवायझर हे पद मंजूर नाही. फक्त लाईनमनचे पद मंजूर आहे.
- क) सध्या कार्यरत असणाऱ्या कर्मचाऱ्याकडे कोणतीही तांत्रिक पात्रता दिसत नाही म्हणून ते लाईट सुपरवायझर या पदासाठी पात्र नाहीत.

उपरोक्त बाबींमुळे लाईट सुपरवायझर या पदास वर्ग-३ ची वेतनश्रेणी देण्याचा प्रस्ताव या संचालनालयाने आपले दिनांक १९.८.२००६ चे पत्रान्वये अमान्य केला आहे.

यावर मा.राज्यमंत्री (नवि) यांनी मुख्याधिकारी, नगरपरिषद अंबड यांना याबाबत आपले मत देण्यास सांगितले असता मुख्याधिकारी, नगरपरिषद अंबड यांनी लेखी टिप्पण सादर करून अपिलार्थीच्या अपीलाबाबत सांगितले की, १९७६ मध्ये सदरील पद निर्माण झालेले असून त्याचे पदनाम "लाईट सुपरवायझर" असे आहे. सदर पद निर्मितीचे आदेश नगरपरिषदेमध्ये उपलब्ध नाहीत. तसेच नगरपरिषद अंबडने ४ व्या वेतन आयोगात वेतनश्रेणी मागणीपत्रात हे पद "लाईट सुपरवायझर" असे न दर्शविता "लाईनमन" या संवर्गात दर्शविले आहे व त्याच पद्धतीने पुढे ५ व्या वेतन आयोग व सुधारित आकृतीबंधातही या पदास "लाईनमन" या संवर्गात दर्शविले गेले आहे. वस्तुतः या पदास "लाईट सुपरवायझर" असे स्वतंत्रपणे दर्शविणे आवश्यक होते. या सर्व परिस्थितीचा विचार करून नगरपरिषद अंबडने दिनांक २९.४.२००६ रोजी या अनुषंगाने ठराव पारित केला आहे, त्यामुळे या पदासंदर्भात वेतनश्रेणीबाबत चौथ्या वेतन आयोगापासून दुरुस्ती होणे आवश्यक आहे, असे निदर्शनास आणून दिले.

२) त्याचप्रमाणे अपिलार्थी (२) श्री.बाबूराव भाडमुखे "दारोगा" यांना त्यांच्या तक्रारीबाबत निवेदन करण्यास सांगितले. त्यांनी असे निदर्शनास आणून दिले की, त्यांच्या पदनिर्मिती आदेशामध्ये २५०-४३५ अशी वेतनश्रेणी मंजूर करण्यात आलेली होती. त्याला समकक्ष अशी वेतनश्रेणी ४ थ्या वेतन आयोगात रु.९५०-१४०० अशी वेतनश्रेणी असतांना रु.७७५-१२०० ही वेतनश्रेणी दर्शविण्यात आली व ५ व्या वेतन आयोगामध्येही २५५०-३२०० ही वेतनश्रेणी देण्यात आली. माझी शैक्षणिक पात्रता एस.एस.सी. नसली तरी ४ थ्या वेतन आयोगाच्या मंजूरी आदेशात तळटिपेमध्ये म्हटल्याप्रमाणे मला रु.९५०-१४०० अशी वेतनश्रेणी देण्यास हरकत नव्हती. मात्र ही कार्यवाही नगरपरिषदेकडून करण्यात आली नाही. संचालक, नगरपालिका प्रशासन यांच्याकडे याचा पाठपुरावा करुनही वरील तफावत दूर झाली नाही. त्यामुळे मा.राज्यमंत्री महोदयांनी ही तफावत दूर करणेविषयी आदेश निर्गमित करावेत अशी विनंती आहे.

त्याचप्रमाणे मुख्याधिकारी, नगरपरिषद अंबड यांनी विभागीय आयुक्त, औरंगाबाद यांच्या पत्र क्र.जीबी/आयव्ही/एमयूएन/इएसटी/७८८, दिनांक ६.१२.१९९३ च्या पदनिर्मिती आदेशात "दारोगा" या पदास रु.२५०-४३५ ही वेतनश्रेणी मंजूर आहे की, जी वर्ग-३ ची वेतनश्रेणी आहे. श्री.भाडमुखे हे एस.एस.सी. उत्तीर्ण नसले तरी, संचालक, नगरपरिषद प्रशासन संचालनालय यांनी त्यांच्या आदेश क्र.एमसीए-१०९३/प्र.क्र.६२/९३/३, दिनांक २३ नोव्हेंबर, १९९४ च्या ४ थ्या वेतन आयोगाच्या मंजूरी आदेशातील तळटिप मध्ये नमूद आहे की, भोळेप्रमाणे रु.२५०-४३५ ही वेतनश्रेणी असलेल्या पदाची विहित शैक्षणिक पात्रता व कर्मचार्यांची शैक्षणिक पात्रता कमी असेल तर त्यास रु.९५०-१४०० ही वेतनश्रेणी लागू करावी. पण नगरपरिषद अंबडने तदनुषंगाने प्रस्ताव पाठविणे आवश्यक होते. पण त्यावेळी तो पाठविण्यात आला नाही त्यामुळे सदर पदास रु.७७५-११५० ही वेतनश्रेणी चालू राहिली व पुढे ५ व्या वेतन आयोगामध्ये ही २६१०-४००० ही वेतनश्रेणी लागू करण्यात आली. परंतु संचालक, नगरपालिका प्रशासन यांनी त्यांच्या आदेश क्र.एमसीए-१०९६/प्र.क्र.२३१/३, दिनांक ४ जानेवारी, १९९१ च्या आदेशान्वये नगरपरिषद कन्नड च्या आस्थापनेवरील "दारोगा" या पदास रु.९५०-२०-११५०-१४०० वेतनश्रेणी मंजूर केली आहे.

सदरील प्रकरणाबाबत मा.संचालक, नगरपरिषद प्रशासन, मुंबई यांनी नगरपरिषद अंबड यांना कळविले आहे की, "दारोगा" या पदास वर्ग-३ ची वेतनश्रेणी लागू करता येणार नाही.

३) वरील दोन्ही प्रकरणाबाबत दोन्ही अपिलार्थींचे म्हणणे ऐकून घेऊन, तसेच संचालक, नगरपरिषद प्रशासन यांनी त्यांची सादर केलेली लेखी टिप्पणी, मुख्याधिकारी यांचे लेखी टिप्पणी व अर्जदार यांचे लेखी निवेदने व सहकागदपत्रे विचारात घेता, महाराष्ट्र नगरपरिषदा, नगरपंचायती व औद्योगिक नगरी अधिनियम, १९६५ च्या कलम ३१८ अन्वये असलेल्या अधिकाराखालील तरतुदीनुसार खालीलप्रमाणे आदेश पारित करीत आहे.

आदेश

१) श्री.शफियोद्दीन हसनोद्दीन यांना लाईट सुपरवायझर व श्री.बाबूराव भाडमुखे, दारोगा, नगरपरिषद अंबड यांच्या पाचव्या वेतन आयोगात वेतन निश्चिती करतांना नगरपरिषद अंबड यांनी जिल्हाधिकारी, जालना यांच्याकडे पाठविलेल्या प्रस्तावात त्यांच्या पदाचा समावेश न केल्याने "लाईट सुपरवायझर" या पदास रु.४०००-१००-६००० ही वेतनश्रेणी व दारोगा या पदास रु.३०५०-४५९० ही

वेतनश्रेणी दाखविण्यात आली नाही. इतर नगरपरिषदेमध्ये समकक्ष पदास ही वेतनश्रेणी लागू केली असल्याचे दिसते. तसेच लाईट सुपरवायझर हे पद आकृतिबंधात अस्थायी स्वरूपाचे असल्याने कुठल्याही कारणाने हे पद रिक्त झाल्यास आपोआप संपुष्टात येणार आहे. तर दारोगा हे पद नगरपरिषद अंबड यांच्या आस्थापनेवर मंजूर पद आहे. ही बाब लक्षात घेता अर्जदार श्री.शफियोद्दीन हसनोद्दीन "लाईट सुपरवायझर" व श्री.बाबूराव भाडमुखे, "दारोगा" नगरपरिषद अंबड, यांच्यावर अन्याय होऊ नये व इतर नगरपालिकेतील समकक्ष पदाच्या वेतनश्रेणीत तफावत राहू नये म्हणून श्री.शफियोद्दीन हसनोद्दीन व श्री.बाबूराव भाडमुखे यांचा अपील अर्ज मान्य करण्यात येऊन ५ व्या वेतन आयोगातील "लाईट सुपरवायझर" या पदास रु.४०००-१००-६००० ही वेतनश्रेणी तसेच दारोगा या पदास रुपये ३०५०-४५९० ही वेतनश्रेणी जिल्हाधिकारी, जालना यांनी निश्चित करण्यास मान्यता द्यावी असे आदेश मी महाराष्ट्र नगरपरिषदा, नगरपंचायती व औद्योगिक नगरी अधिनियम, १९६५ कलम ३१८ अन्वये पारीत करीत आहे.

मुंबई.

दिनांक: २३ नोव्हेंबर, २००६.

सही/-

(राजेश टोपे)

मा.राज्यमंत्री,

नगर विकास विभाग.

क्रमांक: एमयूएम-११०६/१००८/प्र.क्र.१२०/०६/नवि-१७

नगर विकास विभाग,

मंत्रालय, मुंबई ४०० ०३२.

दिनांक: २३ नोव्हेंबर, २००६.

म. चिं. पाटील

(म. चिं. पाटील)

उप सचिव, महाराष्ट्र शासन.

प्रत,

१) जिल्हाधिकारी, जालना, जि.जालना.

२) आयुक्त तथा संचालक, नगरपरिषद प्रशासन संचालनालय, वरळी, मुंबई-३०

३) मुख्याधिकारी, नगरपरिषद अंबड, जि.जालना.

४) श्री.शफियोद्दीन हसनोद्दीन (२) श्री.बाबूराव भाडमुखे, नगरपरिषद अंबड, जि.जालना, (मुख्याधिकारी मार्फत)

✓ ५) कक्ष अधिकारी, नगर विकास विभाग, संगणक कक्ष, मंत्रालय, मुंबई

६) मा.राज्यमंत्री (नवि) महोदयांचे विशेष कार्य अधिकारी, मंत्रालय, मुंबई-३२.

७) निवडनस्ती कार्यासन-१७ (नविवि)

८) विभागीय आयुक्त तथा प्रादेशिक स्थापक, औरंगाबाद विभाग, औरंगाबाद.